


ផ្នែក សាសនា

វិចារណកថា

អំពី ការ ត្រឡប់ ខ្លួន

លោក ស៊ុន - ហាំង រៀបរៀង

បុគ្គលណាធ្វើអំពើបាបហើយ បិទខ្ទប់អំពើបាបនោះ ដោយកុសល គឺ អរហត្តមគ្គបាន បុគ្គលនោះ
ឈ្មោះថា ញ៉ាំងខន្ធទិលោកនេះ ឲ្យភ្លឺច្បាស់ ដូចព្រះចន្ទ្រវរ្ម័នផុតចាកពពក ។
(អង្គុលិមាត្តេរវត្ត គាថាធម្មបទ)



The conversion of (the bandit) Angulimala

បុគ្គលណាមួយ កាលពីមុនប្រមាទហើយ លុះកាលជាខាងក្រោយមិនប្រមាទវិញ បុគ្គលនោះឈ្មោះថា
ញ៉ាំងខន្ធទិលោកនេះ ឲ្យភ្លឺច្បាស់ដូចព្រះចន្ទ្រវរ្ម័នផុតចាកពពក ។ (សមជ្ឈនត្តេរវត្ត គាថាធម្មបទ)

អធិប្បាយ : កាល បើ យើង ពិចារណា ដោយ ម៉ត់ចត់ ចំពោះ ពាក្យ ប្រៀន ប្រដៅ ខាង ព្រះពុទ្ធ សាសនា តាមន័យ ពុទ្ធភាសិត ខាងលើនេះ តែង បាន ជួបប្រទះ នូវគោលវប្បធម៌នៃ ការត្រឡប់ខ្លួននេះ មាន នៅ ច្រើន កន្លែង ព្រមទាំង មាន សេចក្តី ជ្រាលជ្រៅ គួរធ្វើ ទុក្ខក្នុង ចិត្ត ពន់ពេក ។ ពុទ្ធសាសនា បាន ចោល ពន្លឺមក លើ ផែនដី កម្ពុជា តាំង ពី បុរាណ កាល, ប្រជាជាតិ ខ្មែរ ក៏ បាន ទទួល នូវវប្បធម៌ ពុទ្ធសាសនា ទុក ជា សរណ ដ៏ ឧត្តម តាំង ពី កាលនោះ រៀងមក ដើម្បី បង្ក្រាប សេចក្តី ភិតភ័យ និង ដើម្បី សម្រេច សេចក្តី ប្រាថ្នា ព្រមទាំង បញ្ជាក់ នូវ សេចក្តី ទុក ចិត្ត របស់ ខ្លួន ក្នុង អនាគត មិន គួរ បំភ្លេច ចោល នូវគោល ធម៌ ការ ត្រឡប់ខ្លួន ដ៏ សំខាន់ នេះ ហើយ បណ្តោយ ខ្លួន ឲ្យ លិចលង់ ក្នុង សេចក្តី សាបសូន្យ ឬ ក៏ ធ្វើ សេចក្តី អាក្រក់ រឹត តែ ខ្លាំង ឡើង ដោយ គិត ខ្លី ថា << បាន ជា ខូច ជ្រុល ទៅ ហើយ ត្រូវ ខូច ឲ្យ ពេញ ទី >> ប្រហែល គ្នា នឹង ថា << ប្រឡាក់ ភក់ ហើយ ខ្លាច អ្វី នឹង ចុះ ភក់ ទៀត >> នោះ ឡើយ ។

មែន ពិត ក្នុង លោក នេះ មនុស្ស យើង គ្រប់ គ្នា ដែល ធ្វើ កិច្ចការ អ្វី មួយ តែង មាន ការ ខុស ខ្លះ ជា ធម្មតា បើ មិន ច្រើន ក៏ តិច ដូច សុភាសិត លោក ចង ទុក ថា << មនុស្ស ដែល មិន ខុស គឺ មនុស្ស មិន ធ្លាប់ ធ្វើ អ្វី ឡើយ, ការ ខុស ជា របស់ អ្នក ធ្វើ ការ ឲ្យ អភ័យ ជា របស់ ទេវតា >> ។ មាន សុភាសិត មួយ បទ ទៀត បញ្ជាក់ សេចក្តី នេះ ថា << កំហុស ជា របស់ មនុស្ស តែ មនុស្ស ដែល ល្អ ត្រូវ ចេះ ត្រឡប់ កែ ខ្លួន >> ។

ខាង ព្រះពុទ្ធសាសនា បាន អនុមតិ យល់ ព្រម ថា បុគ្គល ក្នុង លោក មាន ឱកាស នឹង ប្រព្រឹត្ត អាក្រក់ ឬ ធ្វើ ខុស ដែល នាំ ឲ្យ វិនាស បាន ដោយ ងាយ ណាស់ ព្រោះ មាន វត្ថុ ចោម រោម ដែល ដឹក នាំ ឲ្យ កើត កិលេស ជា ហេតុ ឲ្យ ធ្វើ អាក្រក់ ជា ច្រើន ទើប លោក ប្រៀន ប្រដៅ ឲ្យ មាន សតិ ស្មារតី នឹង ការ ពិចារណា ជា មុន អំពី ដំណើរ ធ្វើ កិច្ចការ អ្វី ៗ តទៅ តែ ថា បើ ជា អ្នក ធ្វើ ខុស រួច ហើយ នឹង ត្រឡប់ ធ្វើ ឲ្យ ត្រូវ វិញ មិន បាន តើ គួរ នឹង បណ្តោយ ទុក ឲ្យ នៅ ខុស ដូច្នោះ រហូត ទៅ ឬ ថា នឹង ធ្វើ នូវ សេចក្តី ខុស នោះ ឲ្យ រឹត តែ ខុស ខ្លាំង ឡើង ដោយ ប្រកាន់ គោល ងាយ ៗ ថា កាល បើ បាន ជា ខូច ជ្រុល ទៅ ហើយ ត្រូវ ខូច ឲ្យ ពេញ ទី, ន័យ នេះ គប្បី ជ្រាប ដោយ ឧបមា,

សំពត់ ស្លៀក ដណ្តប់ ដែល ដាច់ ជា ចម្លុះ ធ្លាយ ទៅ ដោយ ហេតុ ណា មួយ បុគ្គល គួរ នឹង ប៉ះ ជុល ឲ្យ ល្អ ឬ គួរ នឹង ស្លៀក ដណ្តប់ ទៅ ទាំង ជា ចយ៉ាង នេះ ឬ ថា គួរ នឹង ប៉ះ ជុល ឲ្យ ល្អ ឬ គួរ នឹង ស្លៀក ដណ្តប់ ទៅ ទាំង ជា ចយ៉ាង នេះ ឬ ថា គួរ នឹង ហែក ឲ្យ រឹត តែ ដាច់ ហើយ ស្លៀក ដណ្តប់ ? ន័យ នេះ ត្រូវ តប ថា គួរ តែ ប៉ះ ជុល ឲ្យ ល្អ ។

មួយ ទៀត បុគ្គល មាន កាយ ប្រឡាក់ របស់ ស្មោក គ្រោក មាន ក្លិន ស្អុយ ជា ដើម, តើ គួរ នឹង លាង ឲ្យ ជ្រះ សិន ឬ បណ្តោយ ទុក ឲ្យ នៅ ឬ ថា គួរ នឹង យក របស់ ស្មោក គ្រោក នោះ មក លាប ខ្លួន ឲ្យ រឹត តែ ប្រឡាក់ ច្រើន ថែម ទៀត ? ន័យ នេះ ត្រូវ តប ថា គួរ លាង ចេញ ឲ្យ ស្អាត ។

មួយវិញទៀត បុគ្គល ដើរទៅ កាន់ ទី បំណង ណា មួយ លុះ ដល់ ផ្លូវ បែក ជា ២ ក៏ ច្រឡំ ស្រពេច ស្រពិល ចាំ មិន បាន ថា ផ្លូវ ណា ត្រូវ ខុស លុះ កាល ជ្រើស រើស ដើរ ទៅ តាម ផ្លូវ ណា មួយ អស់ វេលា ជា យូរ ទើប ដឹង ថា ដើរ ខុស ផ្លូវ, តើ គួរ នឹង ត្រឡប់ ក្រោយ មក កាន់ ផ្លូវ បែក ចាស់ ហើយ ដើរ ផ្លូវ ដែល ត្រូវ តទៅ ជា ថ្មី ទាំង ដឹង ខ្លួន ថា ខុស ហើយ នោះ ឬ គួរ ឈប់ ស្ងៀម នៅ ត្រឹម នោះ ឬ ថា គួរ ដើរ តទៅ ទៀត ? សូម្បី ន័យ នេះ ក៏ ត្រូវ តប ថា គួរ ត្រឡប់ ក្រោយ មក ដើរ ផ្លូវ ដែល ត្រូវ តទៅ ជា ថ្មី ។

ការងារ ឬ សេចក្តី ប្រព្រឹត្ត ក៏ ដូច គ្នា អ្នក ណា ធ្លាប់ ខុស មក ហើយ មិន គួរ បណ្តោយ ឲ្យ នៅ យ៉ាង នោះ ឬ ចូល ចិត្ត ធ្វើ ឲ្យ រឹត តែ ខុស ខ្លាំង ទេ គួរ តែ គិត កែ ខែ ត្រឡប់ ខ្លួន ធ្វើ តាម ផ្លូវ ដែល ល្អ ត្រូវ ទើប ប្រពៃ ។

អ្នក ដែល ធ្លាប់ ធ្វើ ខុស មក ហើយ ដក អាស័យ ក្នុង ជីវិត ពុំ បាន ឬ កើត ទោស: ធ្វើ សេចក្តី ខុស ទាំង បំពាន ឈ្មោះ ថា ប្រគល់ ខ្លួន ឯង ឲ្យ ដល់ នូវ សេចក្តី អាក្រក់ នឹង សេចក្តី ខុស ជា ប្រាកដ ឈ្មោះ ថា មិន មែន ជា ម្ចាស់ របស់ ខ្លួន ឯង ទាំង ឈ្មោះ ថា មិន បាន ធ្វើ តាម ពាក្យ ប្រៀន ប្រដៅ ខាង ព្រះ ពុទ្ធសាសនា ដែល ប្រដៅ ឲ្យ ផ្គត់ ផ្គង់ ជីវិត របស់ ខ្លួន ឲ្យ ប្រព្រឹត្ត ទៅ ក្នុង ផ្លូវ ល្អ ដោយ ការ ធ្វើ សេចក្តី ល្អ ទៀត ផង ។ បុគ្គល គួរ បណ្តុះ សតិ អារម្មណ៍ ចំពោះ ការ ប្រព្រឹត្ត របស់ ខ្លួន ក្នុង បច្ចុប្បន្ន និង អនាគត ទៅ ជា ថ្មី ឲ្យ ត្រូវ តាម គន្លង ធម៌ ព្រម ទាំង គួរ ប្រកប ហេតុ នៃ សេចក្តី ចម្រើន តាម សមគួរ ដល់ ផ្លូវ លោក ឬ ផ្លូវ ធម៌ ទើប អាច ជួយ ខ្លួន ឯង ដែល ជា អ្នក ងងឹត មក ហើយ ឲ្យ រុង រឿង ភ្លឺ ស្វាង តទៅ , ឧបមា ដូច ផ្កា ឈូក កើត ក្នុង គំនរ សម្រាម កាល ដុះ លូត លាស់ ខ្ពស់ ឡើង គង់ មាន ក្លិន ក្រអូប ចេញ ទៅ បាន ។ ខាង ព្រះ ពុទ្ធសាសនា សរសើរ ចំពោះ បុគ្គល នេះ ថា ជា អ្នក មិន ព្រម បណ្តោយ ខ្លួន ឲ្យ នៅ ក្នុង អំណាច នៃ សេចក្តី អាក្រក់ នឹង សេចក្តី ខុស ។ កាល បើ ពេល បញ្ជាក់ ពាក្យ ថា << កំហុស ជា របស់ មនុស្ស តែ មនុស្ស ដែល ល្អ ត្រូវ ចេះ ត្រឡប់ កែ ខ្លួន >> ក៏ គួរ ពិចារណា ដល់ គោល វប្បធម៌ ខាង ព្រះ ពុទ្ធសាសនា ដែល ប្រៀន ប្រដៅ ចំពោះ ការ ត្រឡប់ កែ ខ្លួន នេះ តទៅ ទៀត ។

១- ក្នុង ព្រះ ត្រៃបិដក មាន រឿង ប្រាកដ ថា ភិក្ខុ ខ្លះ ព្រាហ្មណ៍ ខ្លះ ប្រព្រឹត្ត ល្មើស ចំពោះ ព្រះ ពុទ្ធ ព្រោះ ចូល ចិត្ត ខុស កាល បើ ដឹង ខ្លួន ថា ខុស ទូល សូម ខមា ទោស, ព្រះ អង្គ ក៏ ទ្រង់ ប្រទាន អភ័យ ហើយ ត្រាស់ ថា << ការ ដែល បុគ្គល ឃើញ ទោស ប្រព្រឹត្ត ល្មើស ហើយ ត្រឡប់ ធ្វើ ឲ្យ ត្រូវ តាម គន្លង ធម៌ សង្រួម ប្រយ័ត្ន ទៅ វិញ នោះ ជា សេចក្តី ចម្រើន ក្នុង វិន័យ ព្រះ អរិយៈ >> នេះ សំដែង ឲ្យ ឃើញ ថា ក្នុង អរិយ វិន័យ មិន និយម នូវ ការ ចេស ឬ ព្រងើយ កន្តើយ ក្នុង ការ ដឹង ខ្លួន ថា ប្រព្រឹត្ត ខុស ល្មើស ចំពោះ អ្នក ដទៃ ។

២- ក្នុង ផ្លូវ វិន័យ ភិក្ខុ ណា ប្រព្រឹត្ត ខុស ជា ហេតុ ឲ្យ សង្ឃ ដាក់ ទោស ដូច មិន ឲ្យ មាន អ្នក ណា គប់ រក និយាយ ចរ ចា ជា មួយ ឬ គ្រហស្ថ ណា ប្រព្រឹត្ត បង្ក រឿង ឲ្យ កើត សេចក្តី វិនាស ដល់ ភិក្ខុ សង្ឃ នឹង សាសនា, សង្ឃ ត្រូវ សូត្រ ប្រកាស ផ្តាច់ បាត្រ មិន ទទួល ទេ យូរ ធម៌ របស់ អ្នក នោះ ។ កាល បើ ភិក្ខុ នឹង គ្រហស្ថ ទាំង នោះ ត្រឡប់ កែ ខ្លួន បាន , សង្ឃ ក៏ សូត្រ ប្រកាស លើក ទោស នោះ ចោល ចេញ ឲ្យ ជា អ្នក មាន សិទ្ធិ សិរី ភាព តាម ធម្មតា ដូច ដើម នេះ សំដែង ឲ្យ ឃើញ ថា ការ ដាក់ ទោស នោះ ពិត ជា មាន បំណង ល្អ ចំពោះ អ្នក ប្រព្រឹត្ត ខុស ឲ្យ បាន ត្រឡប់ កែ ខ្លួន ត្រូវ វិញ ជា ប្រាកដ ។

៣- ក្នុងការប្រៀនប្រដៅ អំពីសេចក្តីមិនប្រមាទ ព្រះអង្គទ្រង់ប្រដៅមិនឲ្យប្រមាទក្នុងការលះបង់ នូវការឃើញខុស ធ្វើសេចក្តីឃើញឲ្យត្រូវ ។ រីឯការឃើញនេះ នឹងធ្វើឲ្យឃើញត្រូវរហូតទៅគ្រប់រឿងនោះ ៗ ជាការកម្រណាស់ ព្រោះរឿងដែលខ្លួនមិនធ្លាប់សិក្សាស្រាវជ្រាវ ឬរឿងដែលខ្លួនដឹងមិនពិត ក៏ជាការ ចាំបាច់ត្រូវតែមានសេចក្តីឃើញខុស ចូលចិត្តខុសខ្លះពុំខាន ។ ពិសេសបំផុតក្នុងធម្មប្បដិបត្តិ មាន គណាចារ្យមេលទ្ធិប្រៀនប្រដៅជាច្រើន ដែលប្រាកដថាសូម្បីតែព្រះពុទ្ធជាម្ចាស់នៃយើង ក៏ធ្លាប់បាន សិក្សានឹងប្រតិបត្តិតាម ពាក្យប្រៀនប្រដៅរបស់គណាចារ្យទាំងនោះដែរ តែការសិក្សាគ្រប់គ្រាន់ហើយ ឃើញថានៅមិនមែនជាផ្លូវត្រូវពិតប្រាកដ ទើបទ្រង់ស្រាវជ្រាវរារកដោយព្រះអង្គឯងជាថ្មីទៀត នេះឯង សំដែងឲ្យឃើញថាព្រះអង្គទ្រង់ប្រកាន់ហេតុផលដែលត្រូវ ចេះត្រឡប់តែព្រះអង្គមិនព្រមលិចលង់នៅ ក្នុងសេចក្តីខុស មនុស្សខ្លះមានសេចក្តីឃើញយ៉ាងណា ក៏ក្រាញរឹងជំហរនៅយ៉ាងនោះ សូម្បីដឹងថា សេចក្តីឃើញរបស់ខ្លួននោះខុស ក៏មិនព្រមលះបង់ផ្លាស់ប្តូរឡើយ ។ ព្រះកុមារកស្សបៈជាសាវករបស់ ព្រះពុទ្ធ បានប្រៀបបុគ្គលបែបនេះ ទៅនឹងអ្នកដែលមិនព្រមលះបង់ចោលនូវសម្គាល់សម្បក ព្រាល ជាដើម ដោយបំណងនឹងធ្វើប្រយោជន៍ខ្លះដើម្បីខ្លួន សូម្បីបានជួបប្រទះនូវវត្ថុមានដំឡែងផ្សេងៗ ក្នុងរយៈ ផ្លូវមានមាសប្រាក់ជាដើម ក៏មិនព្រមលះបង់ចោលនូវសម្គាល់នោះដែរ ដោយនឹកស្តាយថាសម្គាល់នេះ ខ្លួនបានវេចស្តាយមកយូរយារណាស់ហើយ ។ មួយទៀតក្នុងការសន្ទនាធម៌ ឬសន្ទនារឿងរ៉ាវផ្សេងៗនឹង អ្នកដទៃ បើប្រាថ្នាប្រយោជន៍ពិតៗ ក៏គួរតែព្រមទទួលខុសចំពោះអ្នកដទៃ ក្នុងពេលដែលឃើញថាពាក្យ របស់ខ្លួនមិនត្រឹមត្រូវ ហើយយកតាមហេតុផលរបស់អ្នកដទៃដែលត្រឹមត្រូវល្អជាង ។ ឧទាហរណ៍ដូច ព្រះនាគសេនត្តរ កាលសន្ទនានឹងព្រះបាទមិលិន្ទ្រក៏បានថ្វាយសេចក្តីចូលចិត្តជាមុនថា ត្រូវសន្ទនាគ្នា តាមបណ្ឌិតវាទ គឺប្រកាន់ហេតុផលដែលត្រូវជាប្រមាណ, នេះឈ្មោះថាសំដែងនូវការត្រឡប់កែខ្លួនចាក ភាពជាអ្នកឃើញខុសហើយ ត្រូវព្យាយាមសិក្សាស្រាវជ្រាវរកឲ្យដឹងពិតក្នុងរបស់នោះដោយខ្លួនឯង ។ មួយវិញទៀតកាលសន្ទនាប្រាស្រ័យនឹងអ្នកដទៃ ក៏គួរយល់ព្រមតាមសេចក្តីឃើញណាដែលត្រឹមត្រូវ ដោយហេតុផល មិនគួរប្រកាន់ខុសរឹងជំហរតាមមតិរបស់ខ្លួន ទាំងដឹងថាខុសការចេះត្រឡប់កែខ្លួនបាន ដូច្នោះ រមែងប្រព្រឹត្តដើម្បីប្រយោជន៍ខ្លួនយ៉ាងច្រើន ។

៤- អ្នកណា ក៏ដោយ សូម្បីធ្លាក់ខ្លួនទៅជាមនុស្សអាក្រក់ ប្រព្រឹត្តអាក្រក់ មកពីមុន យូរហើយ ដោយមានវត្ថុចោមរោមដឹកនាំក្តី ដោយសេចក្តីល្ងង់ខ្លៅអាប់ឥតបញ្ញា ឬដោយហេតុណាៗក្តី កាលបើដឹង ថាខ្លួនប្រព្រឹត្តខុសហើយ គួរលះបង់ចោលនូវសេចក្តីប្រព្រឹត្តខុសនោះចេញ ត្រឡប់កែខ្លួនឲ្យជាមនុស្ស ល្អត្រឹមត្រូវឡើង ផ្តើមប្រព្រឹត្តសេចក្តីល្អតទៅ, តួយ៉ាងដូចព្រះអង្គលិមាល ធ្លាប់ធ្វើជាចោរកាប់សម្លាប់មក ជាច្រើន តែចេះត្រឡប់កែខ្លួនបានមកតាំងនៅក្នុងសីលធម៌ ទាល់តែបានសម្រេចព្រះអរហត្តផល ហើយ បន្តិឧទានវាចាសំដែងពីសេចក្តីឃើញចំពោះរឿង ការត្រឡប់កែខ្លួននេះ ដោយជ្រះថ្លាក្នុងចិត្តពិតប្រាកដ តាមពុទ្ធាភាសិត ដែលបានតាំងទុកជាគោលខាងដើមនោះ ។

៥- កាលបើពិចារណា អំពីរឿងពុទ្ធប្រវត្តិ នឹង សាវកប្រវត្តិហើយអាចយល់ឃើញថា ព្រះពុទ្ធជាម្ចាស់ក្តី សាវកទាំងឡាយក្តី សុទ្ធតែធ្លាប់បានឆ្លងកាត់នូវគោលវប្បធម៌ ការត្រឡប់កែខ្លួនដូច្នោះទាំងអស់អង្គ ។ ក្នុងអបទានសំដែងពីបុព្វកម្មរបស់ព្រះអង្គថា ព្រះពុទ្ធជាម្ចាស់ ព្រះអង្គធ្លាប់ជាអ្នកលេងឈ្មោះបុណាលិ បានពោលមើលងាយព្រះបច្ចេកពុទ្ធក្នុងជាតិដែលកន្លងមកហើយ នឹងប្រព្រឹត្តអាក្រក់ក្នុងជាតិ ជាលំដាប់តទៅទៀត ក្នុងទីបំផុតក៏ព្យាយាមត្រឡប់កែខ្លួន លែងប្រព្រឹត្តអាក្រក់បានត្រាស់ជាព្រះពុទ្ធទ្វារអង្គក្នុងលោក ។ សាវកទាំងឡាយដូចព្រះសាវិបុត្តនឹងព្រះ មោគ្គល្លានជាដើម ធ្លាប់រាប់អានសាសនាដទៃមកពីមុន តែកាលបានស្តាប់គោលវប្បធម៌ដ៏ប្រកបដោយហេតុផល ក្នុងសាសនារបស់ព្រះមានព្រះភាគ ក៏ត្រឡប់ខ្លួន ត្រឡប់ចិត្ត ត្រឡប់សេចក្តីឃើញ ប្រព្រឹត្តព្រហ្មចារ្យក្នុងព្រះពុទ្ធសាសនាវិញ ។ ជដិល ១ ពាន់រូប គឺ ឧរុវេលកស្សបៈ នទីកស្សបៈនឹងគយាកស្សបៈ ៣ នាក់បងប្អូនជាប្រធាន ក៏ធ្លាប់ប្រកាន់តឹងរឹងក្នុងលទ្ធិដទៃមកពីមុនដែរ កាលបើបានស្តាប់ពាក្យប្រៀនប្រដៅរបស់ព្រះពុទ្ធជាម្ចាស់ហើយ ក៏ពិចារណាឃើញដោយចិត្តរបស់ខ្លួនឯងថា លទ្ធិដើមរបស់ខ្លួនពុំមានខ្លឹមសារ ទើបត្រឡប់មកសូមឧបសម្បទាក្នុងសំណាក់ព្រះពុទ្ធជាម្ចាស់វិញ ។ ពិសេសបំផុត ព្រះឧរុវេលកស្សបៈបានពោលប្រកាសហេតុផល អំពីការដែលលើកលែងលទ្ធិដើម មករាប់អានព្រះពុទ្ធសាសនាវិញ ដល់ប្រជាជនក្នុងដែនមគធៈ ។

ព្រោះហេតុនេះ យើងជាពុទ្ធបរិស័ទរាល់គ្នាគួរឱ្យប្រារព្ធនូវការត្រឡប់កែអង្គរបស់ព្រះមានព្រះភាគនឹងការកែខ្លួនរបស់ព្រះសង្ឃបុរាណជដិលជាដើមនោះ យកមកជាអារម្មណ៍ ហើយត្រូវត្រួតពិនិត្យមើលនូវសេចក្តីប្រព្រឹត្តរបស់ខ្លួនថែមទៀត ។ បើអធ្យាស្រ័យរបស់យើង នៅមាន យោរយោ ក៏គួរកែខែ ឲ្យស្អាតបូកទន់ភ្លន់ បើនៅជាអ្នកខ្ជិលច្រអូស ក៏គួរប្រារព្ធតាំងសេចក្តីព្យាយាមឡើង, សេចក្តីខុសណា ៗ ដែលខ្លួនធ្លាប់ប្រកាន់រឹងដំហរមក, កាលដឹងថាខុសហើយ ចូរត្រឡប់កែសេចក្តីឃើញខុសនោះចោលចេញ ហើយធ្វើឲ្យត្រូវត្រង់ជាថ្មីតទៅ ។

ថ្ងៃណាដែលធ្វើដូច្នោះ ថ្ងៃនោះទុកជាថ្ងៃសុភមង្គលនៃពួកយើងជាពុទ្ធបរិស័ទទាំងអស់គ្នា ព្រោះបានកំចាត់បង់នូវសេចក្តីខុសក្នុងពេលមុនដោយ ការត្រឡប់កែខ្លួនឲ្យជាមនុស្សល្អតទៅ ។ បុគ្គលបានក្រេបរសបីតិដែលកើតអំពីការធ្វើសេចក្តីល្អមានសីលធម៌ជាដើម ដោយការត្រឡប់កែខ្លួនហើយ ឈ្មោះថាញ៉ាំងជីវិតរបស់ខ្លួនឲ្យស្រស់រីករាយជាទីបំផុត ។

ស្រង់ចេញពីទស្សនាវដ្តីកម្ពុជសុរិយា ឆ្នាំ១៩៥៩
ដាក់ផ្សាយក្នុងប្លុកព្រះពុទ្ធសាសនាខ្មែរ : <http://khmerbuddhism.wordpress.com>